

ദൈവകൃപയാലും തിരുസിംഹാസനത്തിന്റെ അംഗീകാരത്താലും മലങ്കര സുറിയാനി കത്തോലിക്കാ സഭയുടെ **മേജർ ആർച്ച്ബിഷപ്പ്-കാതോലിക്കോസും തിരുവനന്തപുരം മേജർ അതിഭദ്രാസനത്തിന്റെ അദ്ധ്യക്ഷനുമായ ബസേലിയോസ് കർദ്ദിനാൾ ക്ലീമീസ് ബാവായിൽ നിന്നും** നമ്മുടെ അധികാരത്തിൻകീഴിലുള്ള കോർഎപ്പിസ്കോപ്പാമാർക്കും റമ്പാന്മാർക്കും ബഹു. വൈദികർക്കും ശെമ്മാശ്ശഗണത്തിനും സന്യസ്തർക്കും വിശ്വാസികളേവർക്കും വാഴ്വ്.



Prot. No. CPL 3/2022

സെന്റ് മേരീസ് മലങ്കര മേജർ സെമിനാരി

അഭിവന്ദ്യ പിതാക്കന്മാരെ, വന്ദ്യ കോറെപ്പിസ്കോപ്പാമാരേ, റമ്പാന്മാരേ, ബഹു. വൈദികരേ, ശെമ്മാശ്ശന്മാരെ, സന്യസ്തരേ, കർത്താവിൽ പ്രിയ വിശ്വാസികളേ,

പെന്തക്കോസ്തി പെരുന്നാളിന്റെ എല്ലാ അനുഗ്രഹങ്ങളും ഏവർക്കും നേരുന്നൂ. ആശ്വാസപ്രദനായ പരിശുദ്ധാത്മാവ് സഭ മുഴുവനെയും കൂടുതൽ നവീകരിക്കുകയും ശക്തമാക്കുകയും ചെയ്യട്ടെയെന്ന് പ്രാർത്ഥിക്കുന്നു.

മലങ്കര സുറിയാനി കത്തോലിക്കാ സഭയുടെ ഹൈരാർക്കി സ്ഥാപിതമായതിന്റെ നവതി ആഘോഷത്തിലാണ് നാം. മലങ്കര പുനരൈക്യ പ്രസ്ഥാനത്തിന്റെ ശതാബ്ദിയിലേക്കുള്ള ഒരുക്ക കാലമാണിത്. സഭ സുവിശേഷാത്മകമാണെന്നും അതിനായി കുടുംബങ്ങളെ കൃപ നിറയുന്ന കുടുംബങ്ങളായി ഉയർത്തണമെന്നും സഭയായി ആലോചിച്ച് പ്രാർത്ഥിച്ച് വിവിധ കർമ്മ പദ്ധതികളുമായി മുന്നേറുന്ന ഈ കാലയളവിൽ നമ്മുടെ സഭയുടെ നിലനിൽപ്പും വളർച്ചയും ഏറെ ഉറപ്പാക്കുന്നതും ഉറപ്പാക്കേണ്ടതുമായ ഒരു സജീവ ഘടകത്തെക്കുറിച്ച് ഓർമ്മിപ്പിക്കുവാനും അതിനനുസൃതമായി മുമ്പോട്ട് പോകുവാനുമുള്ള ഉദ്ദേശത്തിലാണ് ഈ ഇടയലേഖനം സഭയ്ക്ക് മുഴുവനുമായി ഞാൻ എഴുതുന്നത്.

അപ്പസ്തോലനായ പൗലോസ് നമ്മെ ഓർമ്മിപ്പിക്കുന്നതു പോലെ ക്രിസ്തുവിന്റെ സഭയിൽ നാം ആയിരിക്കുന്നത് “വിശുദ്ധരെ പരിപൂർണ്ണരാക്കുന്നതിനും ശുശ്രൂഷയുടെ ജോലി ചെയ്യുന്നതിനും ക്രിസ്തുവിന്റെ ശരീരത്തെ പണിതുയർത്തുന്നതിനും വേണ്ടിയാണ്” (എഫേ.4:12) ദൈവികമായ വിളിയുടെ ഐക്യത്തിലാണ്. പൂർണ്ണരാക്കുകയും പണിതുയർത്തുകയും ചെയ്യുന്ന ദൈവികമായ ശുശ്രൂഷയെയാണ് നാം രൂപീകരണം എന്ന് വിളിക്കുന്നത്. മാമോദീസാ വഴി ക്രിസ്തുവിൽ ഐക്യപ്പെട്ടിരിക്കുന്ന നാം എല്ലാവരും രൂപീകരണത്തിന്റെ, പരിശീലനത്തിന്റെ പല തലങ്ങളിലാണ്. കുടുംബങ്ങളിൽ ക്രിസ്തു ശിരസ്സായും മറ്റുള്ളവർ ശരീരമായും ജീവിക്കുന്ന രഹസ്യാത്മകമായ സ്നേഹം നാം പരിശീലിക്കുന്നു (എഫേ.5:24). കന്യാവ്രതം സ്വീകരിച്ചവർ ക്രിസ്തുവിനെ മണവാളനായി സ്വീകരിക്കുന്ന സ്നേഹം, പ്രത്യക്ഷമായും കൂദാശാപരവുമായി ജീവിക്കാൻ പരിശീലിക്കുന്നു. സഭയിലെ പല തലങ്ങളിലുള്ള പരിശീലനങ്ങളുടെ, രൂപീകരണത്തിന്റെ, നിർണ്ണായകമായ ഒരു ഭാഗമാണ് വൈദികരുടെ പരിശീലനം. കാരണം ആ പരിശീലനത്തിലൂടെയാണ് സഭയിലെ അപ്പസ്തോലികമായ നേതൃത്വം രൂപപ്പെടുന്നതും നിലനിൽക്കുന്നതും വളരുന്നതും.

1983-ൽ സെന്റ് മേരീസ് മലങ്കര മേജർ സെമിനാരി സ്ഥാപിക്കപ്പെട്ടപ്പോൾ, അത് ആഗോള സഭയിലെ ഒരു വ്യക്തിഗത സഭ എന്ന നിലയിൽ മലങ്കര സുറിയാനി കത്തോലിക്കാസഭ സ്വയംപര്യാപ്തത നേടുന്നു എന്നതിന്റെ ഏറ്റവും വ്യക്തമായ പ്രഖ്യാപനമായിരുന്നു. പുനരൈക്യ കാലം മുതൽ നമ്മുടെ സഭയുടെ വൈദിക പരിശീലനം നടന്നിരുന്നത് ലത്തീൻ, സീറോ-മലബാർ സഭകളുടെ മേൽനോട്ടത്തിലുള്ള പരിശീലനഭവനങ്ങളെ ആശ്രയിച്ചായിരുന്നു. വൈദിക പരിശീലനത്തിന് മലങ്കര സുറിയാനി കത്തോലിക്കാ സഭയുടെ സവിശേഷമായ ദൈവശാസ്ത്രവും പാരമ്പര്യങ്ങളും മിഷൻ ദർശനവും ഉൾക്കൊള്ളുന്ന ഒരു ഭവനം രൂപപ്പെടുമ്പോൾ സഭയുടെ വ്യക്തിത്വവും ദൗത്യവും പരിപാലിക്കുന്നതിന് ഏറ്റവും അത്യാവശ്യമായ ഘടകമായിരുന്നു. ഇക്കാര്യം പരിഗണിച്ചാണ്, തിരുവനന്തപുരത്ത് നമ്മുടെ സഭയുടെ ശുശ്രൂഷകൾ സമാരംഭിച്ച ഇടങ്ങളിലൊന്നായ നാലാഞ്ചിറയിൽ, അന്നു തന്നെ ശ്രദ്ധേയ ഉന്നത വിദ്യാഭ്യാസകേന്ദ്രമായ മാർ ഈവാനിയോസ് കോളേജിനോട് ചേർന്ന് മലങ്കര സെമിനാരിയുടെ നിർമ്മാണം ആരംഭിച്ചത്. സെമിനാരിയുടെ ആദ്യ ബ്ലോക്ക് 1989-ൽ പണി പൂർത്തിയാക്കി പ്രവർത്തനം ആരംഭിച്ചു. അഭിമാനത്തോടെ നമുക്ക് എന്നും ഓർക്കാവുന്ന ഒരുകാര്യം ലോകമെമ്പാടുമുള്ള മലങ്കര കത്തോലിക്കരായ സഭാസ്നേഹികൾ നൽകിയ സംഭാവനകളാണ് അന്നത്തെ നിർമ്മാണപ്ര

വർത്തനങ്ങൾക്ക് മുതൽക്കൂട്ടായത് എന്നതാണ്. അധികം വൈകാതെ സെമിനാരിയുടെ രണ്ടാം ബ്ലോക്കും ചാപ്പലും അനുബന്ധ സൗകര്യങ്ങളും അവിടെ ഉയർന്നുവന്നു.

ഇതിനകം അറുനൂറിനടുത്ത് വൈദികർ മലങ്കര മേജർ സെമിനാരിയിൽ പരിശീലനം പൂർത്തിയാക്കി സഭയുടെ വിവിധ മേഖലകളിൽ ശുശ്രൂഷ ചെയ്യുന്നു. എല്ലാ വർഷവും ഏകദേശം മൂപ്പത് നവവൈദികർ പരിശീലനം പൂർത്തിയാക്കുന്നു. സെമിനാരി സ്ഥാപിച്ച് 39 വർഷം പിന്നിടുമ്പോൾ, ഇന്ന് മലങ്കര സുറിയാനി കത്തോലിക്കാ സഭയുടെ അനേകം ശുശ്രൂഷകൾക്ക് സഭാതലത്തിലും രൂപതാ തലങ്ങളിലും ക്രിയാത്മകമായ നേതൃത്വം നൽകുന്നത് അവിടെ പരിശീലനം ലഭിച്ച വൈദികരാണ്. സഭയിലെ ദൈവശാസ്ത്ര പരിചിന്തനങ്ങൾക്ക് പുതിയ ഊർജ്ജം നൽകുന്നതിലും സഭയുടെ ആരാധനാക്രമപരമായ വ്യക്തിത്വത്തിന് ശക്തി പകരുന്നതിലും ഈ സ്ഥാപനം വിലപ്പെട്ട സംഭാവനകൾ നൽകിക്കൊണ്ടിരിക്കുന്നു. ഒരു വ്യക്തിസഭ എന്നനിലയിൽ നമ്മുടെ ഭാവി എപ്രകാരമെന്ന് നിർണ്ണയിക്കുന്നതിൽ വളരെ പ്രധാനപ്പെട്ട ഒരു പങ്ക് വഹിക്കുന്ന സഭാസംവിധാനമാണ് മലങ്കര മേജർ സെമിനാരി.

മലങ്കര സുറിയാനി കത്തോലിക്കാസഭയുടെ അസ്ഥിത്വവും സ്വതന്ത്രവുമായും ദൈവത്തിന്റെ പരിശുദ്ധാത്മാവ് നയിക്കുന്ന പ്രകാരമുള്ള സമർപ്പണ ശുശ്രൂഷകളും ഏറെ വിചിന്തനം ചെയ്യുന്നതിലും ജീവിക്കുന്നതിലും മുന്നേറുന്ന നമ്മുടെ മേജർ സെമിനാരി അതിന്റെ ആധികാരികതയിലേക്ക് ഇനിയും ഏറെ വളരുവാനുണ്ട്. വംശീയ ബോധത്തെക്കാൾ സഭാവബോധം അതിന്റെ യാഥാർത്ഥ്യത്തിൽ മനസ്സിലാക്കേണ്ട ഒരു കാലത്താണ് നാം ജീവിക്കുന്നത്. ദൈവം വാഗ്ദാനം ചെയ്തതും നമ്മുടെ മേൽ അനുഗ്രഹമായി അയയ്ക്കപ്പെട്ടവനുമായ പരിശുദ്ധ റൂഹാ സഭയ്ക്ക് ഏൽപ്പിച്ചുതരുന്ന (അപ്പ: 2:18), അവിടുത്തെ ജനത്തെ ദൈവത്തിലേക്ക് നയിക്കുന്നതിന് സഹായകരമായ പൗരോഹിത്യ ശുശ്രൂഷയും അതിന്റെ വേദശാസ്ത്രവും ആഴത്തിൽ ഉറപ്പിക്കപ്പെടേണ്ട ഇടമാണ് നമ്മുടെ മേജർ സെമിനാരി. നമ്മുടെ ദൈവശാസ്ത്രവും ആരാധനാ പൈതൃകവും സുവിശേഷാത്മകതയും ജനമദ്ധ്യത്തിലുള്ള നമ്മുടെ സാക്ഷ്യവും പരിചയപ്പെടുത്തലും ഏറെ ബഹുമാനിക്കപ്പെടേണ്ട ഇടമെന്ന നിലയിലും സാർവ്വത്രിക സഭയിലെ നമ്മുടെ അപ്പസ്തോലിക സഭയുടെ സത്വമായി നമ്മുടെ സെമിനാരി ഇനിയും ഏറെ ദൂരം സഞ്ചരിക്കേണ്ടതുണ്ട്. തായ്ത്തണ്ടിനോട്

കൂട്ടിച്ചേർക്കപ്പെടുന്ന എല്ലാക്കാലത്തുമുള്ള ശാഖകളെ വെട്ടിയൊരുക്കുന്നതിനും കൂടുതൽ ഫലം കായ്ക്കുന്നത് കാണുന്നതിനുമുള്ള സമർപ്പണം പരിശുദ്ധാത്മാവ് നമ്മിൽ നിന്ന് ആവശ്യപ്പെടുന്നു.

മലങ്കര സുറിയാനി കത്തോലിക്കാ സഭ ആഗോളസഭയിലെ ഒരു വ്യക്തിസഭയായി അംഗീകരിക്കപ്പെട്ടതിന്റെ നവതി നാം ആഘോഷിക്കുകയാണല്ലോ. ഈ വേളയിൽ പരിശുദ്ധ എപ്പിസ്കോപ്പൽ സുന്നഹദോസ് മലങ്കര സെമിനാരി സന്ദർശിക്കുകയും, സെമിനാരിയിൽ ശുശ്രൂഷ ചെയ്യുന്ന ബഹു. വൈദികരോടൊപ്പം സെമിനാരിയുടെ കാര്യക്ഷമമായ നടത്തിപ്പിന് ആവശ്യമായ കാര്യങ്ങൾ ആലോചിക്കുകയും ചെയ്തിരുന്നു. ഇന്നത്തെ ലോകത്തിലെ ആത്മീയവും അജപാലനപരവുമായ പ്രശ്നങ്ങളുടെ വെളിച്ചത്തിൽ വൈദിക പരിശീലനം ഉചിതമായി നവീകരിക്കുന്നതിന് ആവശ്യമായ നിർദ്ദേശങ്ങളും പ്രായോഗിക ഉത്തരവുകളും പരിശുദ്ധ സുന്നഹദോസ് നൽകി. സെമിനാരിയുടെ അക്കാദമിക നിലവാരം ഉയർത്തുന്നതിനും ഒരു ദൈവശാസ്ത്ര ഇൻസ്റ്റിറ്റ്യൂട്ട് എന്ന നിലയിലുള്ള നിയമാവലി നവീകരിക്കുന്നതിനും തീരുമാനിച്ചു.

പരിശുദ്ധ സുന്നഹദോസിന്റെ ശ്രദ്ധ പതിഞ്ഞ മറ്റൊരു വിഷയം സെമിനാരിയുടെ സാമ്പത്തിക കാര്യങ്ങളിലുള്ള ഗൗരവതരമായ അപര്യാപ്തതകളാണ്. സ്ഥിരവരുമാനമാർഗ്ഗങ്ങളായി വളരെ പരിമിതമായ സാമ്പത്തിക സ്രോതസ്സുകളേ ഇപ്പോൾ മലങ്കര സെമിനാരിയുടെ നടത്തിപ്പിൽ ലഭ്യമായിട്ടുള്ളൂ. അത്തരം സഹായങ്ങൾ ഇപ്പോൾ നാമ മാത്രമായേ ലഭിക്കുന്നുള്ളൂ. കോവിഡിനുശേഷം പാശ്ചാത്യ സമൂഹം അനുഭവിക്കുന്ന സാമ്പത്തികമായ അരക്ഷിതാവസ്ഥ ലഭ്യമായിരുന്ന സഹായങ്ങളെയും ബാധിച്ചിട്ടുണ്ട്. മാത്രമല്ല, മലങ്കര സെമിനാരി പോലെ നമുക്ക് വിലപ്പെട്ട ഒരു സഭാ സംവിധാനം എപ്പോഴും മറ്റുള്ളവരുടെ സഹായത്തിൽ ആശ്രയിച്ച് മുന്നോട്ട് കൊണ്ടുപോകുന്നത് ഉചിതമല്ല എന്ന് വ്യക്തമാണല്ലോ.

സെമിനാരിയിൽ നിലവിലുള്ള സാമ്പത്തികമായ പ്രശ്നങ്ങൾ പലതാണ്.

1. ജീവിതച്ചെലവിൽ സമീപകാലത്തു വന്ന ഭീമമായ ഉയർച്ച സെമിനാരിയുടെ അനുദിന നടത്തിപ്പിന്റെ സാമ്പത്തിക ക്രമീകരണം ക്ലേശകരമാക്കിയിട്ടുണ്ട്.
2. ലൈബ്രറിയും ക്ലാസ് മുറികളും ഉൾപ്പെടെ പഠനസംബന്ധമായ സാഹചര്യങ്ങളുടെ നവീകരണം വളരെ ചെലവേറിയതാണ്.

3. കെട്ടിടങ്ങളുടെയും ജംഗമവസ്തുക്കളുടെയും അടിക്കടിവരുന്ന കേടുപോക്കലും പരിപാലനവും വർഷം തോറും സ്ഥിരമായ ശ്രദ്ധ ആവശ്യമായ വിഷയമാണ്.
4. മുപ്പത്തിയഞ്ചു വർഷത്തിലധികം പഴക്കമുള്ള ആദ്യ കെട്ടിടത്തിന്റെ പലഭാഗങ്ങൾക്കും അപകടകരമായ കേടുപാടുകൾ വന്നിട്ടുണ്ട്. കെട്ടിടത്തിന്റെ പുനരുദ്ധാരണം അടിയന്തിരമായ ആവശ്യമാണ്.
5. സെമിനാരിയ്ക്ക് സാമ്പത്തിക സ്വയം പര്യാപ്തത കൈവരത്തക്ക വിധമുള്ള സ്ഥിരവരുമാന മാർഗങ്ങൾ കൂടുതൽ കണ്ടെത്തേണ്ടതുണ്ട്.
6. സമീപകാലത്തെ സാമ്പത്തിക അസ്ഥിരതകൊണ്ട് ഉണ്ടായ ബാധകൾ അടിയന്തിരമായി പരിഹരിക്കേണ്ടതുണ്ട്.

ഇക്കാര്യങ്ങൾ പരിഗണിച്ച് സഭാസമൂഹം മുഴുവന്റെയും സത്വരമായ ശ്രദ്ധ സെമിനാരിയുടെ സാമ്പത്തിക ക്രമീകരണം മെച്ചപ്പെടുത്തുന്നതിൽ ഉണ്ടാകണമെന്ന് പരിശുദ്ധ സുന്നഹദോസ് തീരുമാനിക്കുകയുണ്ടായി. ഇതിന്റെ പശ്ചാത്തലത്തിലാണ് ആണ്ടുതോറും പുതുതായൊഴ്ച നാം ആചരിച്ചിരുന്ന സെമിനാരി ദിനം ഈ വർഷം ജൂൺ 26-ന് കൂടുതൽ ഒരുക്കത്തോടെയും സമർപ്പണത്തോടെയും നടത്താൻ നാം നിശ്ചയിച്ചത്.


ഈ വർഷം സെമിനാരി ദിനാചരണത്തിന്റെ ഭാഗമായി നമ്മുടെ എല്ലാ ഭവനങ്ങളിൽ നിന്നും സെമിനാരിയുടെ നടത്തിപ്പിനായി ഒരു സംഭാവന ശേഖരിക്കുവാൻ ആഗ്രഹിക്കുന്നു. ഇതിനായി പ്രത്യേകം കവറുകൾ ഇടവകകളിൽ ലഭ്യമാക്കിയിട്ടുണ്ട്. നമ്മുടെ മുന്നിലുള്ള നിയോഗത്തിന്റെ ഗൗരവവും പ്രാധാന്യവും മനസ്സിലാക്കി ഏറ്റവും ഉദാരമായി സഭാമക്കളെല്ലാവരും ഇക്കാര്യത്തിൽ സഹകരിക്കണം എന്ന് ഞാൻ സ്നേഹപൂർവ്വം ഉദ്ബോധിപ്പിക്കുന്നു. ബഹു. വികാരിയച്ചന്മാരും ഇടവക ചുമതലക്കാരും ഇക്കാര്യത്തിൽ പ്രത്യേക താൽപര്യവും ശ്രദ്ധയും നൽകണമെന്ന് ഏവരെയും സ്നേഹപൂർവ്വം ഓർമ്മിപ്പിക്കുന്നു. ലഭിക്കുന്ന സ്തോത്രകാഴ്ചയും കവർ പിരിവും പ്രത്യേക സംഭാവനകളും അതാത് ഇടവകകളുടെ പേരിൽ ഭദ്രാസന പ്രൊക്യൂറേറ്ററെ ഏൽപ്പിക്കേണ്ടതും വിവിധ ഭദ്രാസനങ്ങളിൽ നിന്ന് ജൂലൈ 16-നകം കാതോലിക്കേറ്റ് സെന്ററിൽ എത്തിക്കേണ്ടതുമാണ്. ഭദ്രാസനങ്ങളിൽ ലഭിക്കുന്ന തുകയുടെ പകുതി അതാത് ഭദ്രാസനത്തിന്റെ മൈനർ സെമിനാരിക്കുവേണ്ടി എടുക്കാവുന്നതുമാണ്. സന്തോഷപൂർവ്വം നൽകുന്നവനെ സ്നേഹിക്കുന്നവനായ

ദൈവം (2 കോരി 9:7) നിങ്ങളുടെ ഔദാര്യബുദ്ധിയെയും നിങ്ങളുടെ ജീവിതമാർഗങ്ങളെയും സമൃദ്ധമായി അനുഗ്രഹിക്കട്ടെ.

മലങ്കര സുറിയാനി കത്തോലിക്കാ സഭയുടെ ഈ അടിസ്ഥാന ശുശ്രൂഷയെ ആത്മാർത്ഥമായി സഹായിച്ച എല്ലാവരെയും ഏറെ നന്ദിയോടെ ഓർക്കുന്നു. പരിശീലനം, ദൈവശാസ്ത്ര പഠനം, സെമിനാരിയുടെ ബുദ്ധിമുട്ടുകളും, കെട്ടിടങ്ങളും അടിസ്ഥാന സൗകര്യങ്ങളും, അനുദിന ക്രമീകരണങ്ങൾ ഇവയ്ക്കെല്ലാം നേതൃത്വം നൽകിയ നമ്മുടെ സഭാധ്യക്ഷന്മാർ, വന്ദ്യ പിതാക്കന്മാർ, ബഹു. വൈദികർ, ബഹു. സിസ്റ്റേഴ്സ്, നമ്മുടെ സഭാമക്കൾ, ഉപകാരികൾ, പബ്ലിസിറ്റി അധ്യാപകരുടെ സേവനം ലഭ്യമാക്കിയ വിവിധ സഭകൾ, നമ്മുടെ സെമിനാരിയിൽ പരിശീലനം പൂർത്തിയാക്കിയ ബഹു. വൈദികർ, വിദ്യാർത്ഥികൾ തുടങ്ങി ഏവരെയും ഏറെ സന്തോഷത്തോടും കൃതജ്ഞതയോടും ഓർക്കുന്നു. ഇപ്പോൾ നേതൃത്വം നൽകുന്ന സെമിനാരിയിലെ പെരിയ ബഹു. റെക്ടറും ബഹു. വൈദികർക്കും മറ്റെല്ലാവർക്കും ധാരാളമായ ദൈവാനുഗ്രഹങ്ങൾ നേരുന്നു. ദൈവം സമൃദ്ധമായി അനുഗ്രഹിക്കട്ടെ!

ആയത് ദൈവമാതാവായ പരിശുദ്ധ കന്യകമറിയമിന്റെയും അപ്പോസ്തല സമൂഹത്തിന്റെയും വിശിഷ്ട നമ്മുടെ കാവൽ പിതാവായ മാർത്തോമ്മാ ശ്ലീഹായുടെയും സകല വിശുദ്ധരുടെയും പ്രാർത്ഥനകളാൽ തന്നെ. ആമ്മീൻ.

കർത്താവിൽ നിങ്ങളുടെ വിനീതശുശ്രൂഷി,



✘ **കർദ്ദിനാൾ ബസേലിയോസ് ക്ലീമീസ് ബാവാ**
മലങ്കര സുറിയാനി കത്തോലിക്കാസഭയുടെ
മേജർ ആർച്ചുബിഷപ്പ്-കാതോലിക്കോസ്
തിരുവനന്തപുരം മേജർ ആർച്ചുബിഷപ്പ്.

കാതോലിക്കേറ്റ് സെന്റർ
പട്ടം, തിരുവനന്തപുരം
03-06-2022

N.B: അടുത്തുവരുന്ന ഞായറാഴ്ച ഈ ഇടയലേഖനം ഇടവക/മിഷൻ/ആശ്രമം/മഠം/പരിശീലന ഭവനം എന്നിവിടങ്ങളിൽ വി. കുർബാന മദ്ധ്യേ വായിക്കേണ്ടതാണ്.